

L-Orsolini

– Mitt Sena Fostna

Joseph Goggi S.Th. Dip. ●

Monsinjur Isidor Formosa

Is-Sorijiet Orsolini twaqqfu bhala Ordni Reliġjuż Femminili u Apostoliku f'Malta minn Mons. Isidor Formosa (1851 – 1931), sewwasew fit-28 ta' Jannar 1874. Sa minn meta kien għadu suddjaknu, Mons. Formosa kien mahtur prokuratur tal-knisja tal-Vitorja fil-Belt Valletta mill-Arċisqof Gejtanu Pace Forno OSA. Mons. Formosa minn dejjem kellu għal qalbu l-edukazzjoni tat-tfal għall-fat li hu kien mahtur mill-istess Arċisqof biex jgħallem id-duttrina lil kważi mitejn tifel u tifla mill-Belt Valletta stess.

Komunità fi Gwardamanga

Kien fis-sena 1909 li s-sorijiet Orsolini ġew fi Gwardamanga. Il-kappella ddedikata lill-Madonna ta' Loretu ġiet imbierka nhar il-festa tal-Madonna ta' Loretu, fl-10 ta' Diċembru. L-ewwel komunità fil-kunvent il-ġdid kienet iffurmata mis-sorijiet Marija Agostina Gauci Maistre u Giovanna Mallia, li kienu ta' għajnuna kbira għal Mons. Formosa, flimkien ma' Antonja Cascha, Maddalena Vella, Anjeże Inguanez, Katarina Bonnici u Filomena Fenech.

Knisja Ġdida

Minhabba l-hajja pastorali, appostolika u edukattiva li kienu nvoluti fiha s-sorijiet, kien hemm bżonn li tinbena wkoll knisja biex taqdi wkoll l-inhawi tal-madwar. Mons. Formosa xtaq li l-knisja tinbena fuq stil li kien jixbah lill-Bażilika tal-Madonna ta' Loretu fl-Italja, tal-anqas minn ġewwa. Huwa stampa anki inviti fejn huwa talab għal ghotjiet biex tinbena l-knisja. Dawn l-inviti jġibu d-data tal-15 t' Awwissu 1912. Appell iehor deher fil-gazzetta "Malta" tal-20 ta' Ottubru 1922. Dan ifisser, li, sa għaxar snin wara, l-knisja kienet ghadha mhix lesta. Ix-xogħol kien waqaf għax kien hemm nuqqas ta' qbil 'l fejn kellha tiġi thares il-knisja. Għall-bidu, skont il-bini li kien diġà tela' din kellha thares 'l isfel lejn l-Imsida. Wara li kien intlaħaq ftehim, twaqqa' l-kor li kien kważi lest u thazzet pjanta ohra bil-knisja thares lejn it-triq, kif narawha llum. Saru pjanti ġodda mill-Perit Joseph Cachia Caruana. L-Imgħallem tax-xogħol kollu kien Ġanni Pisani.

Nhar l-1 ta' Mejju 1928, l-Arċisqof Dom Mawru Caruana OSB, bierek l-ewwel ġebbla tal-knisja l-ġdida li kellha tkun ddedikata lill-Madonna ta' Loretu. Fuq il-ġebbla thazzet kitba bil-Latin, li bil-Malti taqra hekk: "Fl-1 ta' Mejju 1928, fil-Pontifikat tal-Papa Piju XI, l-Arċisqof ta' Malta Dom Mawru Caruana OSB, bierek din l-ewwel ġebbla tal-knisja li qed tinbena mir-Rettur tal-Orsolini, il-Kanonku Isidor Formosa." Il-Parrini kienu Anton Cassar Torregiani u John B. Agius. Dawn offrew ukoll £10 għall-bini tal-knisja. Ix-xogħol tlesta sas-sena 1938 u l-ewwel quddiesa tqaddset minn Mons. Pawlu Gauci, Vigarju tas-Sorijiet. L-istatwa fuq l-artal maġġur turi lill-Madonna ta' Loretu bil-Bambin f'idejha. Din inhadmet fuq il-post mill-iskultur Willie Apap fl-1949, hdax-il sena mill-ftuħ u t-tberik tal-knisja.

Il-knisja li naraw illum ghandha stil romantiku, li hu l-istil ta' qabel il-gotiku. Ghandha tul ta' aktar minn 48 metru u wisa ta' 20 metru waqt li l-gholi sal-koppla hu ta' 22 metru. Din kienet giet tiswa £13,000, li minbarra xi ghotjiet ohra, giet imhallsa minn Mons. Formosa innifsu. Fost ghotjiet ohra, ta' min isemmi li l-istess Monsinjur kien offra l-artijiet kollha biex tinbena d-dar, il-knisja u l-istitut.

Il-knisja giet ikkonsagrata fis-26 t' Awwissu 1950 mill-Arcisqof Metropolitan Mons. Mikiel Gonzi.

L-artal maggur sar fuq disinn tal-Perit Joseph Cachia Caruana fl-1949. L-irham kien intarsjat porta santa, broccatello di Siena, fior di pesco u onice verde. L-artali tal-ġnub saru wiehed fl-1938 ddedikat lil Santa Tereza tal-Bambin Ġesu' u l-iehor fl-1951 ddedikat lill-fundatriċi tal-Ordni tal-Orsolini Santa Angela de Merici. Il-kwadri titulari ghal dawn l-artali tpittru minn Toussaint Busuttill miż-Żejtun. Il-pulptu kien sar fl-1958 imma kien żarmat aktar tard u mill-irham tieghu saru l-ambone u l-leġiju ghall-qari tal-Kelma ta' Alla.

F'Ġunju 1946 ingiebu sett ta' tliet qniepen mill-funderija ta' John Taylor Bellfounders ta' Loughborough fl-Ingilterra, li kienu swew £500. Il-qniepen kienu kkonsagrati bir-rit Ruman mill-Arcisqof Mikiel Gonzi. Dan is-sett huwa wiehed minn tal-bidunett li ngab Malta minn dil-funderija Ingliza. Magghom fuq l-istess vapur, kienu ngiebu sett ta' hames qniepen ghall-Parroċċa tas-Santissmu Salvatur ta' Hal Lija u sett ghall-knisja tal-Madonna tas-Samra tal-Hamrun. Il-parrini fil-konsagrazzjoni tal-qniepen kienu s-sinjuri Nazju Bonavia, Luqa Gauci u l-Kavallier Manwel Borg. Il-Qanpiena l-kbira tghammdet Loreta, ghat-titular tal-istess knisja u tiżen 358 kilogrammi. Il-Fustanija tghammdet Angela, ghal Santa Angela de Merici - il-fundatriċi tas-Sorijiet Orsolini u tiżen 128.8 kilogrammi. Il-Qanpiena ż-żghira tghammdet Isidora ghal Monsinjur Isidor Formosa u tiżen 117.6 kilogrammi. Ha hsieb ix-xoghol kollu s-Sur Ġuże' Galea, iben il-maghruf Alfons Marija Galea. Dan kien ukoll il-prokuratur tas-Sorijiet.



Monument ta' Mons. Isidor Formosa fi pjazza msemmija ghall-istess Monsinjur inawgurata fid-19 ta' Marzu 2010 fl-annversarju tal-100 sena.

L-Istitut

Il-bini tal-Istitut beda kif digà ktibna fl-1909 fuq art maghrufa bhala Tal-Bordin. Dan infetah u tbierek uffiċjalment f'Diċembru 1910, eżattament MITT SENA ILU (1910-2010). Dan l-istitut inbena bi skop: dak li jaqdi l-edukazzjoni spiritwali u temporali tat-tfal l-aktar foqra li l-ġenituri tagħhom kienu jhalluom trabi biex huma jkunu jistgħu jmorru jahdmu.

Angela House

Orġinarjament din id-dar kienet inbniet biex tilqa' fiha tfal abbandunati, iltiema jew ulied ta' żwigiġiet imfarrka. Il-pjanta tad-dar thażżet mill-Perit Roger Degiorgio. L-Arċisqof Mikiel Gonzi qiegħed l-ewwel ġebbla fis-7 t'April 1957. Kien fih sitt appartamenti bi tnaħ –il tfal kull wiehed jghixu bhala familja u tiehu hsiebhom soru minflok ommhom. It-tfal bniet jghixu hawn mill-eta' ta' sena sa sittax –il sena u t-tfal subien mill-eta' ta' sena sa disa' snin. Id-dar, li ġiet tiswa £52,000, issemmiet għall-fundatrici Angela Laycock.

Awguri

B'digriet tal-Arċisqof Mons. Pawlu Cremona O.P., fl-2009, il-knisja tal-Madonna ta' Loretu, id-Dar tas-Sorijiet u Angela House tas-Sorijiet Orsolini fi Gwardamanga ġew smembrati mill-Parroċċa Matrici ta' San Ġużepp tal-Imsida u bdew jiffurmaw parti mill-Parroċċa tal-Madonna tar-Rużarju ta' Fatima ta' Gwardamanga.

Il-Parroċċa tiffraħ u tawgura lis-Sorijiet Orsolini fl-**okkażjoni tal-mitt sena fostna fi Gwardamanga**.

Bibliografija

- A. Guillaumier, Bliet u Rhula Maltin, 1972
 J. Calleja, L-Imsida l-bieraħ u llum, Vol I, 1989
 J. Goggi, Qniepen f' Malta u Ghawdex u f'pajjiżi oħra, 2003
 T. Sciberras, Attivitajiet Kateketiċi f'Malta 1545-1933, 2008

Ġurnali

Malta

- 20 ta' Ottubru 1922
 28 ta' April 1928
 30 ta' April 1928
 3 ta' Mejju 1928

Il-Berqa

- 12 ta' Awwissu 1946

Times of Malta

- 8 ta' April 1947

Lehen is-Sewwa

- 28 ta' Novembru 1948

Testment

Monsinjur Isidor Formosa, 19 t'Awwissu 1930, fl-atti tan-Nutar Carlo Micallef de Caro jerga' jikkonferma l-ghotja ta' artijiet li kien għamel lis-Sorijiet għall-bini tal-knisja, Istitut eċċ.